

### प्रधानमंत्री - मन की बात

प्रधानमंत्री नरेंद्र मोदी ने देशवासियों से, विशेषकर उद्योग और स्टार्टअप उद्यमों में लगे युवाओं से, गुणवत्ता पर जोर देने की अपील की है। आकाशवाणी से मन की बात कार्यक्रम में अपने विचार साझा करते हुए श्री मोदी ने कहा कि भारत की अर्थव्यवस्था तेजी से विकसित हो रही है और पूरे विश्व की नजर भारत पर है। उन्होंने लोगों से देश में विनिर्मित हर वस्तु की गुणवत्ता में सुधार का संकल्प लेने का आग्रह किया। प्रधानमंत्री ने कहा कि चाहे कपड़ा हो या प्रौद्योगिकी, या इलेक्ट्रॉनिक्स या केवल पैकेजिंग, लक्ष्य हो कि भारतीय उत्पाद सर्वोच्च गुणवत्ता के हों। श्री मोदी ने लाल किले से अपने आह्वान- जीरो डिफेक्ट, जीरो इफेक्ट की याद दिलाई। प्रधानमंत्री ने मध्य प्रदेश में पन्ना जिले के जगदीश प्रसाद अहिरवार का जिक्र किया। श्री अहिरवार जंगल में बीट गार्ड के रूप में अपनी सेवाएं देते हैं। उन्होंने 125 से ज्यादा औषधीय पौधों की पहचान की और हर पौधे की तस्वीर, नाम, उपयोग और मिलने के स्थान की जानकारी जुटाई है, जो अब शोधार्थियों और वन अधिकारियों के भी बहुत काम आ रही है। आकाशवाणी से चर्चा में श्री अहिरवार ने प्रधानमंत्री का आभार जताते हुए जड़ी-बूटियों के बारे में जानकारी दी।

### राष्ट्रीय मतदाता दिवस

राष्ट्रपति द्रौपदी मुर्मु ने नई दिल्ली में राष्ट्रीय मतदाता दिवस समारोह की अध्यक्षता की। केंद्रीय विधि और न्याय मंत्री अर्जुन राम मेघवाल, मुख्य निर्वाचन आयुक्त ज्ञानेश कुमार, निर्वाचन आयुक्त डॉ. सुखवीर सिंह संधू और डॉ. विवेक जोशी भी इस अवसर पर उपस्थित थे। मतदाता दिवस का इस वर्ष का विषय है - मेरा भारत, मेरा वोट। इसकी टैग लाइन है - भारतीय लोकतंत्र के केंद्र में नागरिक। इस अवसर पर राष्ट्रपति ने पहली बार मतदाता बने युवाओं को मतदाता फोटो पहचान पत्र सौंपे। राष्ट्रपति द्रौपदी मुर्मु ने विभिन्न श्रेणियों में सर्वश्रेष्ठ चुनावी पद्धति पुरस्कार भी प्रदान किए। इधर प्रदेश के सभी 71 हजार 930 मतदान केंद्रों पर आज 16वां राष्ट्रीय मतदाता दिवस मनाया जा रहा है। राज्यपाल मंगुभाई पटेल के मुख्य आतिथ्य में भोपाल के कुशाभाऊ ठाकरे इंटरनेशनल कंवेंशन सेंटर में राज्य स्तरीय आयोजन किया जा रहा है। श्री पटेल द्वारा विशेष गहन पुनरीक्षण अभियान 2026 में उत्कृष्ट कार्य करने वाले अधिकारियों-कर्मचारियों, मास्टर ट्रेनर्स, बूथ लेवल ऑफिसर्स एवं स्वयं सेवकों को सम्मानित किया जा रहा है।

### विकसित भारत प्रदर्शनी- भोपाल

केंद्रीय संचार ब्यूरो द्वारा आयोजित विकसित भारत @ 2047 पर केंद्रित भव्य प्रदर्शनी का शुभारंभ राज्यपाल मंगू भाई पटेल द्वारा आज भोपाल स्थित लोक भवन में किया। यह प्रदर्शनी 27 जनवरी तक आमजन के लिए खुली रहेगी। शुभारंभ के समय पर बड़ी संख्या में आम जन ने प्रदर्शनी का अवलोकन किया। तीन दिवसीय इस प्रदर्शनी में गीत- संगीत के कार्यक्रम भी आयोजित किया जा रहे हैं।

### खेलो एमपी यूथ गेम्स- भोपाल

खेलो एमपी यूथ गेम्स के राज्यस्तरीय प्रतियोगिताओं का शुभारंभ 27 जनवरी को भोपाल के तात्या टोपे स्टेडियम में होगा। मुख्यमंत्री डॉ. मोहन यादव कार्यक्रम के मुख्य अतिथि होंगे वहीं कार्यक्रम की अध्यक्षता केंद्रीय मंत्री डॉ मनसुख मंडाविया करेंगे। प्रदेश के खेल मंत्री विश्वास कैलाश सारंग ने आज स्टेडियम पहुंचकर तैयारियों का जायजा लिया। इस दौरान उन्होंने मीडिया से चर्चा करते हुए खेल महाकुंभ की जानकारी दी।